

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hṛdi ॥

śrīkastūrirāṅgācārya kṛtiṣu
॥ *śrīlakṣmīhayavadanamāntramālikāstutiḥ* ॥

This document* has been prepared by

Sunder Kidāmbi

with the blessings of

śrī raṅgarāmānujamahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrimate rāmānujāya namaḥ

॥ śrīlakṣmīhayavadanamātramālikāstutiḥ ॥

omityātmānamantarniyamitakaraṇai-
rdhyāyatāṃ dhyāyatīhām
omityeva svayaṃ yaḥ parihṛtavihatim
siddhimādhātukāmaḥ |
vaktre vāhasya tasya stutimatimitavā-
kprastuve tanmanūdyā-
dvarṇādyasragdharābhirvimṛditavividhā-
vadyadhārābhiradya ॥ 1 ॥

ṛgbhiḥ śāśasyamāno mahimajuṣi yaju-
ṣyeṣa joghuṣyamāṇaḥ
sāmnā toṣṭūyyamāno munijanahṛdayā-
bjeṣu rārājyamāṇaḥ |
nīhārorvīdharābhā pratibhaṭarucibhiḥ
kiñca bābhāsyamāṇaḥ
śreyāḥ stheyo vidhattāṃ mama hayavadanā-
bhikhyayā khyāyamāṇaḥ ॥ 2 ॥

yacchatvacchācchabodhaprasaramiha sa na-
śchandamātrāprakṛptā
cicciccitraprapaṅcasthitigatiniyati-
rmūrdhni tuṅgasturaṅgaḥ |
bhaṅgavyāsaṅgadūraprasṛmaraśaradu-
dbhūtarākāsudhāṃśu-
jyotsnāsacchāyavidyāvisaravitarāṇa-
sthūlalakṣo valakṣaḥ ॥ 3 ॥

juṣṭo devyā tayā'vyānnigamasamudaya-
drohasaṃrambhagarja-
haiteyāraṇyavāhadviśaduditarava-
nyakcīkṛṣā'kulasya |
vaktre vāhasya heṣāhalahalaninade-
'bhūtapūrve pravṛtte
bhrāntvorasto'vatīrya drutataramamumā-
śliṣya yā vismitā'ste ॥ 4 ॥

sāraḥ sāmnamudāraḥ sarasataraḥcā-
mṛddhirantardhidūrā
bhadraḥvaṣṭambhayaṣṭirvidhinidhi yajuṣāṃ
bhāgyamātharvaṇānām |
aṅgānāṃ tuṅgaśṛṅgaṃ lagatu mama turaṅ-
gottamāṅgo'ntaraṅge
sadyo hr̥dyāni padyānyapi parikalayan
viśvavidyāniṣadyā || 5 ||

madhyebimbaṃ sudhāṃśordyumaṇinibhamāṇi-
śreṇibhārājirājat
hāraistārairudārairapahasitasudhā-
sāgarotsāripūraiḥ |
vāmāṅkāvāsālīlākutukalalitayā-
'pyaṅkitāḥ paṅkajākṣyā
śaṅkātaṅkaṃ ca paṅkaṃ tirayatu karuṇā-
paṅkilaḥ kaścidarvā || 6 ||

rūḍhā praudhāsu vācāsvapi puruṣamati-
vyāpṛtivyāptyaṣoḍhā-
svādhūtāntāsu tāsū pratihatagatitā
tvannutāvānane'rvan |
itthaṃ satyapyahaṃ yattava guṇagaṇanā-
rambhasaṃrambhanighnaḥ
sthāne tat yena bālo'pyativitatabhujo
vistr̥tiṃ vakti sindhoḥ || 7 ||

pātā pātālabhūmyambaratalanilayā-
vāsajāyāsasārāt
yātāyātānupūrvyādavigatajananī-
garbhavibhrāntiyogāt |
vedyā vedyāvamarśāskhalitagatiyatī-
śānarājyāsabhājyaḥ
śāntāśāntāṃ samṛddhiṃ vitaratu sa mama
vyājāvājīvirājī || 8 ||

yasmin vijñānavārdhāvadhijagati puro-
jṅgṛmbhamāṇe'sṭamūrteḥ
mūrtiḥ sā dakṣiṇākhyā tridaśapariśadā
bindurālakṣya dakṣā |

vāṇī sā padmasadmapriyatamagr̥hiṇī
kā'pyabhāṇīha veṇī
pārāśaryapradhāno'pyagaṇi munigaṇaḥ
palvalaṃ pātu so'rvā || 9 ||

vedoddhārodyataṃ tatpradiśatu mithunaṃ
śarma śarvādimānāṃ
sevāhevākabhūmodyadahamahamikā-
kuñcanadveṣimūrdhnām |
śīrṣeṣvābhānti yasya dviguṇamaṇilatā-
bhāvabhājaḥ kaṭākṣāḥ
kalyotphullāmbujātapramadabharanirā-
kāranistandraḍṣṭeḥ || 10 ||

dākṣyaṃ lakṣyeta dhātuḥ kva nu khalu jagatī-
jālanirmāṇalīlā-
rambhe saṃjñāvidhāvapyatha ca taducitā-
nekamūrtiprakṛptaḥ |
tattatkṛtyaprapaṅceṣvapi ca diviṣadāṃ
daityapāsāhrtānām
āmnāyānāṃ dayārdro yadi hayavadano
noddhṛtiṃ saṃvidadhyāt || 11 ||

hastāmbāya bhūyāt sa mama pathi satāṃ
srastavṛttasya nityaṃ
nyastāseṣāgamābdheradhikamapi samaṃ
vastunī yasya na staḥ |
śastāmastokadhīsaṃstutimapi janayan
yo nayanmohamastaṃ
nyastaṃ yassavyahaste kalayati ca mudā
pustakaṃ mastake'rvā || 12 ||

ratnaṃ yatpratnavācā nirupamasuṣamā-
kāntasīmantinīnāṃ
sīmante nityalālyāṃ hṛdayasarasije-
'jasradhāryaṃ budhānām |
dugdhodanvattanūjākarajalajayugī-
lālanodyanmr̥jāto
nityaṃ nūtnaṃ hayāsyāṃ mama kalayatu ta-
nnissapatnaṃ prayatnam || 13 ||

ṇatvaṃ yadbhinnavṛttāvaghaṭitamupala-
bhyodyamāddrāgviremuḥ
te te nārāyaṇākhyāmitaravibudhasā-
dhāraṇīm kartukāmāḥ |
yasmimstadyogarūḍhyorguṇamaṇijaladhau
puṣkalaṃ vartanaṃ syāt
devo māyādhavo'sau dhayatu hṛdi rujāṃ
saindhavo bāndhavo naḥ || 14 ||

karṇāvarṇojarājanmukuladalasamā-
varvato'narvaṇo me
prorṇūyāstāṃ lalāṭe kuṭilavidhisamu-
tkīrṇasaṅkīrṇavarṇān |
varṇyete yāvamuṣya tribhuvanavapuṣo
vyomapātālarūpau
parṇairvā'pyarṇasā vā satatamapi ruciṃ
pūrṇayadbhirmahadbhiḥ || 15 ||

maṇḍalyā maṇḍanānām maṇigaṇaghrṇibhi-
rghūrṇitadyomaṇīnām
nīrandhraṃ maṇḍitāṅgaḥ sitakararucire
puṇḍarīke niṣaṇṇaḥ |
āmnāyānām śikhaṇḍairavagatagarimā-
khaṇḍitākhaṇḍalāriḥ
daṇḍaṃ pāṣaṇḍaṣaṇḍe kṣipatu sa tarasā
vājitunḍaparakāṇḍaḥ || 16 ||

eko'gre lokamātrā sahamahitavihṛ-
tyunmanāstanmude yo
nābhīpadme vidhāturjanimapi kalayan
yo nayatyāgamāmstam |
lokāmnāyaikamūlākṣararucirakalā-
mātrkā sā yadyā
sosāviṣṭhaṃ prakṛṣṭaṃ ghaṭayatu ditija-
sphoṭako ghoṭako naḥ || 17 ||

praṇyāyenādhvarāṇām manumayatanumā-
dhāya viṣvaginiryat
jvālāmālājaṭālānahutahaviṣām
sāramāsvādya cārum |

gīrvānānvāravāṇānniyamitakaraṇām-
stūrṇamāpyāyyakāmāḥ
kalpyante yājamānāḥ kalayatu sa mudam
ko'pyanarvā'nane'rvā || 18 ||

avyādavyāhatārtho dhiyamupajanaya-
nnavyayovyājāvājī
bhavyābhavyākṛtādyākṛtimatanuta
yo nāmarūpadvayasya |
yo'ntaryantum ca mantum vyudasitumadiśa-
jjantujātasya yo vā
kalpānte'lpānyalokagrasanasamuditā-
pīnatānanditundaḥ || 19 ||

odanvanmekhalāntādbalinilayayutāt
kṣmātalādā ca lokāt
nālīkāvāsavāsādavahitamanasā-
'pīkṣite sthāsnujāte |
yādrīnālakṣi kaścit sakṛdapi namatām
sādhvasadhvaṃsadaḥṣaḥ
bhaktānukrośalakṣmā kṣapayatu mama hr-
tkṣobhamakṣṇā sa vājī || 20 ||

gīte daiteyamohaṃ kalayitumanaso
yasya heṣānuṣakte
prakhyātodgīthabhaktim śritavati janite
rodasīrodhake drāk |
devāḥ sambhrāntabhāvā ditijakulamalam
vyākulam dhūtagarvā
gandharvā mohaśeṣam samajani jagatī-
śeṣameṣo'vatānmām || 21 ||

tham kiṃ śabdasya mūrdhni kvaciduditamupa-
śrutya yattatpadādi-
ṣvapyetadyojayitvā kaṭuraṭanapaṭu-
svairavāco'pi jantoh |
sadyaḥ siddhyanti vāṇyo namadamaraśira-
ssadma yatpādapadma
dhyānādrākṣāsadrkṣāḥ kalitaguruśiraḥ
kampanāḥ pātu so'rvā || 22 ||

vaktuṃ sūktaṃ sudhāktaṃ pratikathakavaco-
vīcivegaṃ ca hartuṃ
kartuṃ kāvyam ca bhavyam hitamapi puruṣā-
rtham ca tattvam ca vettum |
vāñchā cenmānasāñca sphaṭikamaṇimaya-
kṣmādhārābhādhārīkṛt
rocirvīcībhīrārādakhilamapi jaga-
tplāvayantaṃ hayaṃ tam || 23 ||

puṣṇan harṣam surāṇām janimayamayati
smeti no vaktumīśe
prāgevāsītpramattāsuragrhanikare
yatsurāṇam praharṣaḥ |
śrutyāvīrbhūtihetuḥ śravaṇasamudayā-
nantare'sminnayuktaḥ
tasmādashmādananyān dhruvamavitumasā-
vāvīrāsāśvabhāsā || 24 ||

etaśśveto'pi rājadrajatagirivarā-
kāradhikkārakārī
vidyudvidyotibhāsodyadaruṇakiraṇo-
nnidrapadmaṃ vahantya |
kāḷindīmandirendīvararucirucirā-
pāṅgadhārābhīrārāt
siñcantlyā'ṅgāni devyā satatakṛtapari-
śvaṅgato'vyāt turaṅgaḥ || 25 ||

mañjīraṃ mañjulaṃ te hayamukha ! mama sañ-
jīvanāyāstu śiñjā-
vyājenāmnāyavācāmanitaraparātām
vyañjayattvatpadoryat |
lagnaṃ taddhāraṇāsu dviguṇamunijana-
stomahr̥tpadmanityo-
llāsāyāsādītātmadvayamiva savidhe
jāgradarkasya bimbam || 26 ||

hāridraṃ kinnu sūtraṃ śrutitāti sudatī-
kaṇṭhabhūṣārthakṛptaṃ
srotassārasvataṃ vāñmayajananagire-
rnissṛtaṃ veti śakyam |

vaktre vāhasya vāmaprasṛtitalalasa-
ddhaimasatpustakāntaḥ
dīvyatsūtraṃ pavitraṃ mama kalayatu śaṃ
bhānubhānoḥ sagotram ॥ 27 ॥

śvabhreṣvabhrebhiyātīndititanujanuṣo
bhrāmayitvā vibhindaṃ
śīrṇāṅgān kīrṇakeśān bhṛśamatirabhasaṃ
pātayan nirjarāṇām |
svārājyaṃ prājyayanyo mihira iva hima-
jyādhārādujjihānaḥ
bhābhātyaśvāsyavāmetarakaravidhṛta-
ścakrarājassa no 'vyāt ॥ 28 ॥

śiṣyāṇāṃ cittabhūmau pracurataratamaḥ
kaṇṭakāni vyapohyā-
sicyātyarthaṃ kaṭākṣāmṛtarasavisarai-
śśāstrabījāni vaptum |
nirnidro jñānamudrārucirakaratale
dakṣiṇe yo 'kṣamālāṃ
bibhradbhātyaśvavakraḥ sa haratu nitarā-
maṃhasāṃ saṃhatim me ॥ 29 ॥

ramyaṃ syādbimbamindoḥ śaraduditaruce-
rambarānniryadetat
kiṃ vā diṇḍīrakhaṇḍaṃ kalaśajalanidheḥ
kiṃ nu vā puṇḍarīkam |
vāgbrahmoddāmalīlāgrhamiti vibudhai-
rūhyamāno hayāsyē
nopāttaḥ savyahaste mama bhavatu śubhā-
lambanaṃ kamburājāḥ ॥ 30 ॥

sevyā śarvādisarvatridaśapariśadā
śaśvadāsāśvinī śrīḥ
asmākaṃ yā sapatnī lasati bata śiro-
'syādhirūḍheti serṣyam |
jetum tāṃ santatoditvaravaramahasā
bhāti nakṣatramālā
devacchande sthitā yaṃ satatamapi samā-
rādhayantīva so 'vyāt ॥ 31 ॥

nantuḥ santrāsahārī dadhadapi haritāṃ
śāśvadātmanyānūnāṃ
yastāṃ mūrdhnyeva nityaṃ prakatayati hareḥ
pūruṣasyāpi satyam |
śrautīm mukhyetaratvāvagatimapi viśi-
ṣṭādvitīyatvadrṣṭim
spaṣṭīkartuṃ jagatyāṃ sphuṭayatu sa jhaṭi-
tyasmadiṣṭaṃ viśiṣṭaṃ || 32 ||

maste'rvan vistaraiḥ kiṃ vihara mama maṇo-
mandurāyāmamandaṃ
kalpante'nuplavāste mama satatamime
hīndriyāśvā daśā'pi |
kiṃ cātrānalpakalpāvasaravisaradu-
ccāvacākāramūrti-
sphūrtisphītorukarmapraguṇatrṇagaṇa-
ścarvaṇāya praṇītaḥ || 33 ||

vastūrīkartumarcāvidhiṣu samucitaṃ
nānyadasyeti jānan
kastūrīraṅganāthaḥ stavamimamupadā-
mādimāśvasya dhatte |
yastūno yo'tiriktaḥ sakalamapi ca taṃ
hr̥dyayannarthamasmin
svastūlīkāradhīrāṃ vitaratu paṭhatāṃ
vāgadhīśaḥ sa buddhim || 34 ||

|| iti śrīlakṣmīhayavadanamantramālikāstutih samāptā ||